

సాక్షి

కథలు రాయడం జూదమా? ఏమోమరి?!

- మధురాంతకం నాగభూషణమ్మ

కమ్మని కథల తెమ్మెర మధురాంతకం రాజారాంగారు. 'గాలివీడు నుంచి న్యూయార్కు దాకా' ఆయన కథల ప్రయాణం సాగింది. మానవసంబంధాలపైన, కుటుంబ జీవనంపైన అపారమైన ప్రేమ ఉన్న ఆయన కథల నిండా మనకు అవే కన్పిస్తాయి. ఆయన కథలను ప్రాంతీయ భేదాలేకుండా అన్ని ప్రాంతాల వారూ తమ హృదయాలకు హత్తుకున్నారు. కథలు రాయడమే కాక ఎన్నో కథల సంకలనాలకు సంపాదకుడిగా వ్యవహరించారు రాజారాంగారు. ఎల్లలులేని ఆయన కథాయాత్రలో అడుగులు కదిపి, అడుగడుగునా వెన్నంటి ఉండిన రాజారాంగారి సతీమణి మధురాంతకం నాగభూషణమ్మగారు ఆ సాహితీ పథికుడి జ్ఞాపకాలను నవ్యతో పంచుకున్నారు.



అమెరికాలో నేను చిత్రాలు

16వ ఏటనే పెళ్ళి

స్వతస్సిద్ధంగా మా తాతగారు గంగాధరపిళ్ళి పౌరాణికులు. నాన్నగారు ధైర్యశిఖామణి పిళ్ళి పద్యాలు రాశారు. దీంతో ఇంట్లో సాహిత్య వాతావరణం ఉండేది. రుద్రమదేవి, త్రిపురాంతక దేవి, వేయిపడగలు, శరత్ సాహిత్యం చిన్నప్పట్నించే చదువుకున్నాను. నాకు తల్లి లేదు. సవతితల్లి పంచన పెరిగాను. అక్కడ చాలా ఇబ్బందులు పడ్డాను. నాకు చాలా చిన్న వయసులో అంటే, 16వ ఏట రాజారాంగారితో పెళ్ళయింది. తల్లి లేకపోవడం వలన నాకు ప్రపంచం అంటే ఏమిటో తెలీదు. తర్వాత నా ప్రపంచమంతా ఆయనే అయిపోయారు.

నవ్వే వారే కానీ వాదించే వారు కాదు

వారు కథ రాస్తే వాళ్ళ పెద్దమ్మకు మొదట చదివి వినిపించేవారు. మా పెళ్ళి య్యాక మొదటి శ్రోతల్లో నేను కూడా చేరాను. వారు కథ వినిపించాక, ఆ కథకు సంబంధించి మాకు తోచిన సలహాలు ఇచ్చేవాళ్ళం. అవి ఆయనకు నచ్చితే ఆ మార్పులు చేసేవారు. లేకుంటే కథను అలాగే పంపించేసేవారు. ఇంట్లో కూడా స్నేహ వాతావరణం ఉండేది. మా పిల్లలు నరేన్(మధురాంతకం నరేంద్ర), మహి (మహేంద్ర), ఆయన కలసి ఇంట్లో కూర్చున్నారంటే సాహిత్యం గురించే మాట్లాడుకునేవారు. తన రచనలను పిల్లలు విమర్శిస్తున్నా ఆయన నవ్వే వారే కానీ గట్టిగా వాదించే వారు కాదు.

నన్ను స్నేహితురాలిగా చూసారు

ఎప్పుడూ మా ఆయన నన్ను భార్యగా చూడలేదు. స్నేహితురాలిగా చూసు కున్నాడు. ఆయన కథలు 'పాంథశాల, అక్కయ్య అంతరంగం, బెరామీటరు' కథల్లో నా పాత్ర ఉండనే ఉంది. బడి వేళల్లో పిల్లలకు పాఠాలు చెప్పడం, సెలవులు, ఇతర సమయాల్లో పుస్తకాలు చదువుకోవడం లేదా రాసుకోవడం తప్ప వారికి వేరే వ్యాపకాలు ఉండేవి కావు. సంసారం గురించి ఆయన ఏమీ పట్టించుకునే వారు కాదు.

జీతం 50 రూపాయలే!

నాకు ఇద్దరు అత్తగార్లు. అంటే మా వారికి పెద్దమ్మ ఉండేది. ఆమె కూడా మాతోపాటు ఉండేది. నేను ఆ ఇంట్లో కోడలిగా అడుగు పెట్టేప్పటికి మా వారికి ఇద్దరు చెల్లెండ్లు ఉన్నారు. మాది కాస్త పెద్ద కుటుంబమనే చెప్పాలి. పొలం ఉండేది. దానిని కొలుకు ఇచ్చేసాం. పది మూటల వడ్లు, 50 మూటల చెనిక్కాయలు వచ్చేవి. కందిపప్పు, అల్పందలు, ఉలవలు, అనుములు, పెసలు లాంటివి కొనే పనిలేదు. ఇవన్నీ కూడా పండేవి. అప్పట్లో మావారి జీతం ఎంతో తెలుసా? 50 రూపాయలు! ఆ డబ్బుతో అవసరమే ఉండేది కాదు! మిరియాలు, జిలకర, ఉప్పులాంటివి

మాత్రమే కొనేవాళ్ళం.

ఒక్క సంవత్సరం హాస్టల్ వార్డెన్ గా చేశారు

మావారు ఎలిమెంటరీ స్కూల్లో టీచరుగా పనిచేసేవారు. 1963లో పాకాలకు హాస్టల్ వార్డెన్ గా ట్రాన్స్ ఫర్ అయింది. అక్కడ ఒక సంవత్సరం పని చేశారు. ఇంట్లో లాగానే అక్కడా వండాలుంటే అయ్యేపని కాదు కదా! అలా అని పిల్లలకు సరైన భోజనం పెట్టడం మా వల్ల కానిపని. వారికి వార్డెన్ పని నచ్చలేదు. తిరిగి 1964లో దామలచెరువు ఎలిమెంటరీ స్కూలుకు వచ్చేశారు.

ఎప్పుడంటే అప్పుడే.. ఎక్కడుంటే అక్కడే

వారికి కథ రాయాలనిపిస్తే రూములో కూర్చోవాలనే ఏమీ లేదు. ఆయన జేబులో ఎప్పుడూ చిన్న కాగితాలు, పెన్ను ఉండేవి. ఎప్పుడు రాయాలనిపిస్తే అప్పుడు, ఎక్కడ ఉంటే అక్కడే కూర్చుని రాసుకునే వారు.

చాలా అపేక్షగా ఉండేవారు

నన్ను గానీ, పిల్లల్ని గాని దండించడం ఎప్పుడూ లేదు. దాష్టీకం లేదు. మాతో చాలా అపేక్షగా ఉండేవారు. లాస్ట్ స్టేజీలో అయితే మా ఇద్దరి మధ్యా మరింత సాన్నిహిత్యం పెరిగింది. ఊర్లు తిరగడం, కొత్త ప్రదేశాలను చూడడం, కొత్త మనుషులను కలుసుకోవడం అంటే వారికి చాలా ఇష్టం. ఆయనకు స్నేహ సంపద ఎక్కువ. ఆ రోజుల్లో కొటాలలోని మా ఇంటికి రచయితలు ఎక్కువగా వచ్చేవారు. ఏ రచయిత వచ్చినా రెండు మూడు రోజులు మా ఇంట్లో ఉండే వారు. వారు ఇంట్లో కూర్చుని సాహిత్య విషయాలు మాట్లాడుకుంటూ ఉంటే నేను వారికి వండిపెట్టేదాన్ని. నేను ఆయనతో పాటు దేశం మొత్తం తిరిగాను. ఎక్కడికి పోయినా నేను తోడు ఉండాల్సిందే. ఆయన అమెరికా వెళ్ళినప్పుడు తప్ప, ఇక దేశమంతా ఆయనతోపాటు కలిసి తిరిగాను.

పెద్దపులిలా ఉండకూడదు

ఇన్ని కథలు రాసినా, ఎందరితోనో పరిచయాలున్నా, ఎన్ని అవార్డులు వచ్చినా వారిలో ఎప్పుడూ గర్వముండేది కాదు. చాలా సాదాసీదాగా ఉండే వారు. వారు రచనల గురించి "రచయిత రచన చేస్తే అది గంగిగోవులాగా ఉండాలి కానీ, రక్తం మరిగిన పెద్దపులిలా ఉండకూడదు" అని అనేవారు.

ఆత్మీయుల్ని సంపాదించి పెట్టాయి

మాకు ముగ్గురు పిల్లలు. పెద్దవాడు నరేన్, చిన్నవాడు మహి. ఓ అమ్మాయి. అమ్మాయిని తమిళనాడులో ఇచ్చాం. మా వారికి తమిళం వచ్చు. దాంతో తమిళనాడుతో, అక్కడి రచయితలతో మావారికి స్నేహం పెరిగింది. దాదాపు తమిళ



సాహితీ దిగ్గజాలతో....

నాడంతా కూడా తిరిగాం. ఆయన స్నేహానికి బాగా విలువ ఇచ్చేవారు. అందు వలన ఏ ఊరికి పోయినా మాకు ఇబ్బంది ఉండేది కాదు. వారికి కేంద్రసాహిత్య అకాడెమీ అవార్డు వచ్చినప్పుడు ఢిల్లీ వెళ్లాలి. అకాడెమీ వారు మూడు రోజులు మాత్రమే గెస్ట్ హౌస్ ను ఏర్పాటు చేస్తారు. ఆ మూడు రోజుల తర్వాత మరో వారం రోజులున్నాం. శారద ఆనే ఆమె మమ్మల్ని వారం రోజులు చూసుకున్నారు. అక్కడి ప్రదేశాలన్నీ చూపించి తర్వాత పంపించారు. మావారి స్నేహ తత్వం, మంచితనం, కథలు ఎందరో ఆత్మీయుల్ని సంపాదించి పెట్టాయి.

కథలు రాయడం కూడా జూదమేమో!?

వారితో కలిసి ఒకసారి విజయవాడకు మీటింగ్ కు వెళ్లాలను. మీటింగ్ అయి పోయాక వారికి పక్కన స్కూల్ లో సన్మానం ఏర్పాటు చేశారు. అక్కడ నిర్వాహకులు నన్ను మాట్లాడమన్నారు. వారు ఏమనుకున్నారో ఏమో “తను ఏం మాట్లాడుతుంది లెండి” అన్నారు. అప్పటి దాకా ఆయన వెంట ఎన్నో ఊర్లు వెళ్లాలను. ఎన్నో సాహితీ సభల్లో పాల్గొన్నాను. నేనెక్కడా వేదిక ఎక్కి మాట్లాడలేదు. అందువలన నేను మాట్లాడలేనని వారు అనుకోనుంటారు. అయితే ఆ రోజుమాత్రం నేను ఐదునిముషాలు మాట్లాడాలని అనుకున్నాను. వారలా చెప్పగానే నేను మౌనంగా ఉండిపోయాను. ఆ రాత్రి రూముకొచ్చాక “నేను అక్కడ ఐదు నిముషాలు మాట్లాడాలని అనుకోనుంటిని” అన్నాను.

“అవునా?!” అన్నారు ఆశ్చర్యంగా.
 “ఇప్పుడు చెప్పరా” అన్నారు.

అవి నేను ఎస్ఎస్ఎల్సీ చదువుతున్న రోజులు. అప్పటికి ఇంకా మాకు పెళ్లి కాలేదు. ఓ రోజు నేను బడినుంచి ఇంటికి వచ్చేప్పటికి రాజారాంగారి బాబాయి మా ఇంట్లో ఉన్నారు. ఆయన మా నాన్నతో “కుర్రవాణ్ణి గురించి చెప్పాల్సిన అవసరం లేదు. మీకు స్వయానా మేనల్లుడు. బుద్ధిమంతుడు. నెమ్మదస్తుడు. కాకపోతే కథలూ, పద్యాలు రాస్తాడంట. బుద్ధి తెలిసాక ఆయనే మానేస్తాడు” అన్నారు.


ఆ మాటలు విన్న నేను ‘రచనలు చేయడం కూడా జూదం లాంటిదేమో’ అని అనుకున్నాను. అప్పటి నా జ్ఞానం అంతే! రచనలు చేయడం ఎంత గొప్ప విషయం అనే సంగతి ఆయన సాంగత్యంతో అర్థమయింది. ఆయన రచనలు చేయడం వలన, ఆయనకు నేను భార్యను కావడం వలన ఆంధ్రదేశమంతా తిరగగలిగాను. ఎందరో సాహిత్యకారులకు ఆత్మబంధువును అయ్యాను. ఈ జన్మకు ఈ అదృష్టం చాలు అనిపించింది. ఆ విషయాలే చెప్పాను వారికి.

ఎవరి ఊరు వారికి గొప్ప

నాకూ, వారికి విజయనగరం అంటే చాలా ఇష్టం. అప్పట్లో రచయితలంటే ఆ ప్రాంతమంది వచ్చిన వారే ఎక్కువ కదా! వాళ్ల కథల్లో బొంకులదిబ్బ, మూడు లాంతర్ల ప్రస్తావన ఎక్కువగా ఉండేవి. అందువలన ఆ ప్రాంతాన్ని చూడాలనే కోరిక చాలా రోజులుగా ఉండేది. ఒకసారి విజయనగరం వెళ్లాలి. అయితే అక్కడికెళ్లాలి పెద్దగా ఏమీ అనిపించలేదు. గురజాడ బొమ్మను కూడా యాడో దీగూట్లో పెట్టినట్టు పెట్టారు. రోడ్డుపక్కనే గంపల్లో పెట్టుకుని కాయ గూరలు అమ్ముతుంటారు. ఇదంతా మామూలే కదా, వీళ్లెందుకు అంత



నగరంలోని ఒక కుటుంబం వారి వంట, సరంధ్రలో ఉన్న ఒక సమస్య



గొప్పగా చెప్పుకుంటారు అనుకున్నాను. అదే విషయం వారితో అన్నాను. “అంతేరా.. వాళ్ల వాళ్ల ఊరు వాళ్లకు గొప్ప” అన్నారు వారు.

చాలా ప్రశాంతంగా ఉండేవారు

ఇంట్లో ఆయన గంభీరంగా ఉండేవారు. అమ్మ, చెల్లెళ్లు కూడా ఆయన ముందు మాట్లాడేవారు కాదు. అలా అని ఆయన ఎవ్వరినీ ఏమీ అనేవారు కాదు. పిల్లలు అల్లరి చేసినా కూడా కోప్పడేవారు కాదు. చాలా ప్రశాంతంగా ఉండేవారు. నాకు తల్లి ప్రేమ లేదు. సవతితల్లి వద్ద పెరిగాను. అక్కడ చాలా బాధలు అనుభవించాను. దీంతో నాకు నా కుటుంబమే లోకం అయిపోయింది. నాకు నా పిల్లలే పంచ ప్రాణాలు.

ఆయనను వెతుక్కుంటూ వెళ్లేదాన్ని

మా ఇంటికి రచయితలు, స్నేహితులు ఎక్కువగా సెలవు రోజుల్లో వచ్చేవారు. అప్పటికి ఆయన ఇంట్లో ఉండేవారు కాదు. కొండమీదో, గుట్టల్లోనో, వంకల్లోనో కూర్చుని రాసుకుంటూ ఉండేవారు. నేను ఆయనకోసం వెతుక్కుంటూ వెళ్లేదాన్ని.

అది కాంప్లిమెంట్

మా పిల్లలు ముగ్గురూ వేర్వేరు ఊర్లలో ఉండేవారు. మేం దామలచెరువులో ఉండేవాళ్లం. పండగలు, సెలవులు వచ్చాయంటే ముగ్గురు పిల్లలూ దామలచెరువుకు వచ్చేసేవారు. అలా వచ్చినప్పుడు కూడా వారు వాళ్ల నాన్నగారితో కూర్చుని సాహిత్యం విషయాలే చర్చించేవారు. ఒకసారి “మీ కథల్లో అంతా మంచివాళ్లే ఉంటారు. అన్ని కథలూ మంచినే బోధిస్తాయి. ప్రపంచంలో చెడు లేదా, చెడ్డవాళ్లు లేరా?” అని ప్రశ్నించారు. పిల్లలు ఊరెళ్లిపోయాక “ఏమండీ.. వారలా కంప్లయింట్ చేశారు కదా.. మీరేమనుకోలేదా?” అని అడిగాను. దానికి వారు నవ్వి “అది నా కథలపైన కంప్లయింట్ కాదు, కాంప్లిమెంట్” అన్నారు.

అది నాకు స్వర్ణయుగం

మావారూ, ఇద్దరు కొడుకులు కథలు రాసేవారు. ఎక్కడి కెళ్లినా నాకు మంచి గుర్తింపు వుండేది. చాలామందికి రచయితలకు భార్యలయ్యే యోగం ఉంటుంది కానీ, నాలా ఇద్దరు రచయితలకు కూడా తల్లి అయ్యే అదృష్టం ఉండదు. ఆ రోజులు నిజంగా నాకు స్వర్ణయుగం లాంటివి. ఆయన నాలాంటి అజ్ఞానికి భర్తగా దొరకాల్సిన వ్యక్తే కాదు. నా జీవితంలో అత్యంత విషాదకరమయిన సంఘటన మా చిన్నవాడు ‘మహి’ పోవడం. ఆ దుఃఖంతో వారు కూడా పోయారు. ఈ విషయంలో నేను చాలా దురదృష్ట వంతురాలిని.

-సుంకోజి దేవేంద్రాచారి

**నాకు నచ్చిన
శ్రీవారి కథ**

పాపధనాల

- మధురాంతకం రాజారాం

“ఏమండీ! మా బాబాయిగారింటికి వెళ్ళొచ్చారా?” అంటుంది జానకి.

‘ఓ’ అంటాను నేను. అంటూ నా ముఖం ఆమెకు కనిపించకుండా వెన్ను చూపిస్తాను. ‘వెన్ను చూపించడ’ మన్న మాటలకు యుద్ధరంగంలో వేరే అర్థముంది. దానికి మా ఆవిడ సాన్నిధ్యంలో వున్న అర్థం యింకొకటి.

“నిజంగా? మా పిన్ని ఎలావుంది? వసంత ఏమంది? నాగరాజు ఉద్యోగం మాట ఏమైంది?”

అంటూ ప్రశ్నల వర్షం కురిపిస్తుంది జానకి. కురిపిస్తూ నా ఎదుట కొచ్చేస్తుంది.

సత్యపీఠం మీద నిల్చుంటే అబద్ధం చెప్పడం కుదరదంటారు. ఆ అనుభవమెలాంటిదో నాకు తెలియదు. కానీ మా ఆవిడ ముఖంకేసి చూస్తూ చూస్తూ అబద్ధం చెప్పగలగడమనేది - నాకు పెళ్ళయి పది పన్నెండేళ్ళయినా - యింకా సాధ్యం కావడం లేదు.

“మరి.. చూడు జానకి! నేను మరి...” అంటూ నీళ్ళు నములుతాను.

“అంతేలేండి! నాకు తెలియదా? మన బంధు ప్రేమల వైభోగం అంతలో వుంది! ఏంచేద్దాం! మా బాబాయిగారు బ్రతికున్న కాలంలోనైతే నేరుగా ఆఫీసుకే వెళ్ళి అయిదు నిమిషాలో పది నిమిషాలో మాటాడి, చక్కాబస్టాండుకు దూసుకునేవారు. ఇప్పుడదిగూడా లేకపోయింది.” నన్నిలా ముద్దాయినిగా జేసి, అపరాధపు బోనులో నిల్చేబెట్టి తాను న్యాయమూర్తిలా వ్యవహరించడంతో వూరుకోకుండా మళ్ళీ క్రాసు పరీక్షకుకూడా సిద్ధమౌతుంది మా ఆవిడ.

“మరైతే - నేను మొదట్లో మా బాబాయిగారింటికి వెళ్ళొచ్చారా అని అడిగితే ‘ఓ’ అన్నారెందుకండీ?”

“అదా జానకి! ఎందుకన్నానంటే.. చెబుతున్నాగా వినిపించుకోకపోతే ఎలా...”

“ఒద్దు బాబూ ఒద్దు! నాకు తెలుసు! మీరేదైనా కథ చెబుతారు, కథలు చెప్పి లోకాన్ని మభ్యపెట్టడం మీ చేతనాను. నా దగ్గర మీ పితలాటకాలు సాగవు...” ముఖం ముడుచుకుని, రుసరుస లాడుతూ దూరంగా వెళ్ళిపోతుంది మా ఆవిడ.

అంతేనండీ సంగతులు! మా జానకి సమక్షంలో నేను ప్రారంభించిన వాక్యానికి పూర్తయ్యే అదృష్టం సర్వసాధారణంగా సమకూరేదిగాదు.

‘ఓ’ అని ఎందుకన్నానో, అలాగడనం ఎంతవరకు సబబో - మా ఆవిడ వినిపించుకోకపోతే పోయింది. మీరైనా అవధరించండి!

జానకి ఎవరినైతే బాబాయిగారుగా వ్యవహరిస్తుందో ఆయన తనకు బాబాయి మట్టుకేగాదు, నాకు మేనమామగూడా! నా కిద్దరు మేనమామలు. పెద్ద మామయ్య మొదటి భార్య కొకేకూతురు జానకి. తండ్రి రెండో పెళ్ళి చేసుకున్న తర్వాత ఆ కుటుంబంలో జానకికున్న స్థానం పలచబడిపోతూ వచ్చింది. పెళ్ళయ్యాక సంగతి సరేసరి. మా పెద్ద మామయ్య ఒక దురదృష్టజీవి. ఆయన బడిపంతులుగా పనిచేశాడు. సంపాదించినదాంట్లో ఎక్కువభాగం నిలవ చెయ్యాలనేది ఆయన ఆశ, ఆదర్శం. అవసరాలు సరిగ్గా తీరకపోవడంతో రెండో భార్య, ఆవిడ పిల్లలు ఆయన్ను ఆదినుంచీ విరోధి వర్గంలోని మనిషిగానే లెక్క

గడుతూ వచ్చారు. ఆ యింటికి వెళ్ళే ఏ క్షణాన్నయినా రగడ చెలరేగడానికి వీలున్న శత్రుగుడారాల మధ్యన వున్నట్టే వుండేది. మనుషుల్ని పీడించే దయాలు ఎక్కడో వున్నాయనుకుంటాం! ఆశాంతి, అలజడి, అపనమ్మకాల కన్నా దెయ్యాలెక్కడున్నాయి? భగవంతుడు ప్రత్యక్షమై ఒక్కటే వరం కోరుకోమంటే మానవుడు రెండో ఆలోచన లేకుండా అన్యోన్య దాంపత్యాన్ని కోరుకోవాలనుకుంటాను. ఇది మా పెద్ద మామయ్యగారి దాంపత్యాన్ని చూచిన తర్వాత కలిగిన ఊహ అయివుండాలి. కాపురంలో భార్య భర్త లొద్దికగా వుండక పోవడం మూలాన చెడిపోయేవాళ్ళు పిల్లలు. పిల్లలు చెడిపోవడమంటే భవిష్యత్తు పాడుగావడం. డబ్బిచ్చి పిల్లల్ని ‘మ్యాట్నీ’కి పంపించి, చదువుకోడానికి వెళ్ళారని చెబుతుండేది తల్లి. సాయంకాలాల్లోనైనా యింటిపట్టున వుండి పిల్లల చదువుపట్ల శ్రద్ధ తీసుకోవలసిన తండ్రి విధిగా మఠంలో జరిగే వేదాంతోపన్యాయ సాలకు హాజరు. ప్రోగ్రెస్ కార్డులు యింటికొచ్చిన రోజున కుటుంబం నిప్పుల కుంపటి. ‘నీ ముదిగారం వల్లనే పిల్లలు చెడిపోతున్నారని ఇంటాయన ఆరోపణ. ‘మీ నిరవాకంతో బాగుచేయలేకపోయారా’ అని ఇంటావిడ ఫిర్యాదు. ఆ వుక్రోషంతో ఎప్పుడైనా చదువు చెప్పడానికని కూర్చుంటే మా పెద్ద మామయ్య చచ్చేది, బ్రతికేది తెలియకుండా పిల్లల్ని బాదేసేవాడు. ‘అయ్యో, బిడ్డల్ని తన పొట్టన పెట్టుకున్నాడు గదమ్మా!’ అంటూ అత్తయ్య శోకాలు తీసేది. మళ్ళీ యథాప్రకారంగా యింట్లో అరాచకం నెలకొనక తప్పేదిగాదు. ఇలా కాలం జరిగి జరిగి రిటయరయ్యే రోజులు దగ్గరికొచ్చేసరికి బిడ్డలకు చదువబులేదన్న దిగులుతో యింకా యిద్దరు కూతుళ్ళు పెళ్ళిగాకుండా మిగిలే వున్నారన్న ఆందోళనతో మా మామయ్య తీరని అసంతృప్తికి గురయ్యాడు. చివరికా అసంతృప్తి ఒక జబ్బు రూపంలో ఆయన శరీరాన్నికూడా కృంగదీసింది. ‘క్లోస్’ గాకముందే కంటికి కనిపించకుండా పోయిన ‘ఫైల్’లా ఆయన కాలగర్భంలో కలిసి పోయాడు.

ఎటొచ్చి యిప్పుడు చెప్పబోతున్న కథకున్నూ, మా పెద్దమామయ్య జీవితానికిన్నీ అట్టే సంబంధంలేదు. లేదంటే - పరస్పర విరుద్ధమైన వాటిలో ఒక దాన్ని గురించి తెలుసుకుంటే, యింకొకటిలా వుంటుందో ఊహించడం


సుకువు. సంపాదించడమన్నది మా చిన్న మామయ్యను ఒక సమస్యలా ఎదు ర్కొలేదు. సంపాదించినదాన్ని పదిలంగా దాచిపెట్టుకునే ఉపాయాలు ఆయ నకు స్ఫురించి వుండకపోవచ్చునని ఎవరైనా చెబుతే ఆ మాట మనం నమ్మొచ్చు. మైదాసురాజు ముట్టుకుంటే తిండి నీళ్ళయినా బంగారంగా మారి పోయేవట! మా చిన్న మామయ్య కెదురైన కష్టం అంతకు తక్కువైనదేమీగాదు. ఆయనకే వస్తువులైతే కావలసివస్తాయో, అవి డబ్బుతో అవసరం లేకుండానే యింటికొచ్చి పడిపోతుండేవి. కిరాణా గిడ్డంగి ఆసామిని 'ఎలావున్నాయి మీ బేరసారాలు?' అని పలుకరించడమే అపరాధం. మరునాటి సాయంకాలాని కల్లా పప్పుదినుసులు, నూనె డబ్బాలు, పోపు మసాలా పొట్లాలు, బియ్యపు బస్తాలతో సహా యింటికొచ్చి వాలిపోయేవి. జవిళంగడి ప్రాప్రయిటర్ని 'చాలా రోజులైంది గదండీ కనిపించి' అని పరామర్శించడమే నేరం. ఇంట్లో ఎందరెంద రున్నారో అందరికీ చెరొక వరస బట్టలు - పుట్టింటి వారు ఉగాది సాంగ్యం నడి పినట్టుగా సరఫరా అయిపోయేవి. మా చిన్న మామయ్యను సమర్థించడానికని నేనొక క్రొత్త వాదాన్ని లేవదీస్తున్నానని మీరనుకుంటే నేనేమీ చెప్పలేనుగానీ, ఒక్కొక్కప్పుడు పరిస్థితులన్నీ కలసి మానవుడిపైన కుట్ర చేస్తాయనిపిస్తుంది. ఆయన ఎవణ్ణి పలకరించడు. మరెవర్నీ పరామర్శించే పాపానికిపోడు. తలవం చుకుని తనపాటుకు తాను వెళ్ళిపోతాడు. ఈ మూకీభావం గూడా మరింత గడ్డుచిక్కుకే దారితీసేది. 'ఆఫీసరుగారెందుకో మనపైన పీకలదాకా కోపంగా వున్నారోయ్' అన్న అనుమానం వాళ్ళను తొలుచుకతినేదేమో! వినాయకుణ్ణి ప్రసన్నుణ్ణి చేసుకోవాలంటే రకరకాల పళ్ళు తీసుకురావాలి. ఉండ్రాళ్ళు చేసిపెట్టాలి. పాయసం నైవేద్యమివ్వాలి. ఇలాంటి ఆనవాయితీలన్నీ వాళ్ళకు కొట్టినపిండే! జవాన్లద్వారా కొన్ని, దొడ్డి గుమ్మంగుండా కొన్ని, చీకటిపడ్డాక కొన్ని - యిలా అత్యవసరమైన వాటితోబాటుగా, హంగుగా మాత్రమే పని కొచ్చే వస్తువులు గూడా తమకే కాళ్ళొచ్చి నడిచి వచ్చినట్టుగా ఆ యిల్లు చేరుకు నేవి. మా కమలమ్మత్తకయినా ఆదిలో కాస్తా జంకూ, గొంకూ వుండేదేమో! నీళ్ళొచ్చినకొద్దీ చెరువు మునకలో పొలాలు మరుగుపడిపోయినట్టుగా కాలక్ర మంలో ఆ జంకుగొంకులు మాసిపోతూ వచ్చాయి. వాళ్ళున్నది యివ్వడానికే, తామున్నది పుచ్చుకోడానికేనన్న ధీమా, నిండిన చెరువులో నాచులా ఆమెలో బలిసిపోతూ వచ్చింది. ఎంత పెద్ద కానుకనైనా సరే, చిన్ని చిరునవ్వునైనా లేకుండా స్వీకరించడం ఆఫీసరుగారి భార్యకుండాల్సిన ప్రాథమిక లక్షణం. మా చిన్న మామయ్యకు ఆఫీసరుగా ప్రమోషను వచ్చీరాక మునుపే, కమలమ్మ త్తకు ఆ లక్షణం పట్టుబడింది.

అన్నట్టు మా చిన్న మామయ్య పేరు రంగనాథం!

అనుకూల దాంపత్యమనేది భగవంతుడి అనుగ్రహం వల్ల లభ్యమ య్యేదైతే, ఆ వరం మా రంగనాథం మామయ్యపైకి యిబ్బడి ముబ్బ డిగా ప్రసరించిందని చెప్పాలి. ఒక్క బాహ్య వ్యవహారాల శాఖను మాత్రమే భర్తకు కేటాయించి, గృహరాజ్యానికి సంబంధించిన మిగిలిన సమస్త శాఖల్నీ కమలమ్మత్త తన ఆధీనంలో వుంచేసుకుంది. పిల్లల చదువును గురించి గానీ, ఆరోగ్యాన్ని గురించిగానీ బెంగపెట్టుకోవలసిన అవసరం లేకపోవడంతో మామయ్యకు కావలసినంత స్వేచ్ఛ సమకూరినట్టయింది. వరుసగా బిడ్డల పేర్లు చెప్పమంటే ఆయన చెప్పగలిగేవాడే! కానీ ఆ బిడ్డలు ఏయే క్లాసుల్లో వున్నారో ఆయనకు తెలిసివుండదు. అట్లాగే ఏ బిడ్డ ఏ వూళ్ళో పుట్టిందని అడిగి నప్పుడు ఆయన బిక్కరించేవాడు. జీవితాన్ని ఒక వినోదయాత్రగా తీసుకుని వీలయినంతలో ఏ సుఖంనుంచిగానీ వంచుతుడు గాకుండా వుండాలన్నది ఆయన ఆశయం. రాత్రుల్లో ఏ పదకొండుకో, పన్నెండుకో ఆయన యింటికొచ్చే వాడు. కాంపుకు వెళ్ళిపోతే రెండు మూడు రోజులదాకా యింటికి రాకుండా వుండిపోవడం కద్దు. హైదరాబాదుకని బయల్దేరితే మళ్ళీ తిరిగిరావడమెప్పుడో ఆయనకైనా తెలిసేదిగాదు. ఆయన ఎప్పుడెప్పుడు, ఎక్కడెక్కడ, ఎలాంటి లాంటి వ్యాసంగాల్లో నిమగ్నుడై వుంటాడన్న ధ్యాస మా కమలమ్మత్తకు లేక పోయిందని మాత్రం మనమిక్కడ ఒప్పుకోవాలి. కమలమ్మత్తకు నీతిపట్ల చాలా పట్టంపులున్నాయి. పనిమనిషి ఒకతె మొగుణ్ణి వదిలిపెట్టి మరొకడితో లేచివచ్చిందని తెలియడంతో ఆమె వున్నపాటున దాన్ని పనినుంచే తొలగించింది.

కూరగాయల బేరంలో కమీషన్ కొట్టాడన్న కారణంపైన ఒక జవాను మళ్ళీ యింట్లో అడుగుపెట్టే అవకాశం లేకుండా దేవిడిమన్నా చేసింది. క్రమశిక్షణ విష యంలో ఆమె మాట తిరుగులేని శాసనం. ఆ యింట్లో పిల్లలొకటిగాదు, గడి యారంలో ముళ్ళొకటి గాదు, ఎక్కడివాళ్ళక్కడ 'కీ' యిచ్చి వదిలిపెట్టిన మర బొమ్మల్లా మసలుకోవలసిందే! ఎటొచ్చి మామయ్య విషయంలో మాత్రం కమ లమ్మత్త తన నియమాల నన్నింటినీ సడలించి పారేసింది. మామూలు మనుషు లకులేని కొన్ని స్వేచ్ఛా స్వాతంత్ర్యాలు, కొంతడబ్బు వెచ్చిస్తే గానీ సమకూరని వినోద విలాసాలు ఒక ఆఫీసరుగారికి అందుబాటులో వుండాలన్న విషయం పట్ల ఆమె తన పూర్తి ఆమోదాన్ని ప్రకటించింది.

ప్రభుత్వ వ్యవహారాలన్నింటిలోనూ కీలకమైనది 'హోం డిపార్టుమెంటు'. దీనికి సంబంధించి, రక్షణ ఏర్పాట్ల విషయంలో కమలమ్మత్త అలివిమాలినంత శ్రద్ధ తీసుకుంది. గాదెల నిండుకూ ధాన్యాలుంటాయి. వాటిలో ఎలుకలూ, పందికొక్కులూ చేరకుండా వుండడం ముఖ్యం. మాటలతో గాకపోయినా, చేత లద్వారా ఆమె తనదైన ఈ యింగితాన్ని బంధువుల్లో ప్రతి ఒక్కరికీ తెలియజే యగలిగింది. స్వంత పనిమీద ఆ వూరికంటూ వెళ్ళి, వెళ్ళిన పనితొందరగా ముగిసి ప్రయాణానికి కొంత వ్యవధి వున్నప్పుడు ఏ బంధువుకైనా మామయ్య యింటికి వెళ్ళిరావాలని అనిపిస్తుంది. బంధుజనుల ఓపికను పరీక్షించదలుచు



కున్నట్టుగా, ఆ యిల్లు పట్టణానికొక చివరగా వుంది. పూలూ పళ్ళూ కొనుక్కుని రిక్షా చేసుకుని వెళ్ళినంతదూరం వెళ్ళి, బంధువాయింటి గుమ్మంలో దిగుతాడు. ఏడెనిమిది గదులు, పెద్దహాలు, చుట్టూ పూలతోట, బాల్కనీ కారుపెద్దు, హంగులన్నింటితోను లంకంత యిల్లు. స్థానభ్రంశం పొందిన వస్తువులను ఎప్పు టికప్పుడు సర్దిపెట్టి పనిమనుషులుండడంవల్ల ఆ యిల్లు నీట్టైన మ్యూజి యంలా కానరావడంలో ఆశ్చర్యమేమీలేదు. ద్వారం దగ్గర అలికిడికాగానే హాల్లో వున్న పిల్లలు కనురెప్పలు మాత్రం పైకెత్తి ఆగంతకుడివైపు చూస్తారు. చెరువులో గులకరాయి పడినంత స్వల్ప సంచలనం. ఎంతసేపు వేచి చూచినా అంతకుమించిన సంచలనం పొడసూపకపోయేసరికి, నిల్చోగలిగినంతసేపు నిల్చుని బంధుసత్తముడు చివరికొక కుర్చీలో కూచుంటాడు. కొద్ది నిమిషాల పాటు అలా మౌనముద్ర సాధన చేసిన తర్వాత తన ఆగమనవార్త యింటావి డకు తెలిసిందో, లేదోనన్న అనుమానంతో, వుండీ వుండి గొంతు సవరించుకుం టాడు. అప్పటికైనా 'రెస్పాన్సు' వుండడం సందేహమే! ఆఖరుకెప్పుడో, తనకేదో ఒక వస్తువు కావలసివచ్చి హాల్లోకి రావడం తటస్థించిన కమలమ్మత్త బంధువు వైపోసారి నిశ్చలంగా చూచి, ఆశ్చర్యంగానీ, ఆనందంగానీ, వ్యక్తంగాని మామూలు గొంతుకతో 'ఇదేనా రావడం' అంటుంది. దేనికోసమైతే వచ్చిందో ఆ వస్తువును తీసుకున్న తర్వాత హాల్లోనుంచీ లోపలికి వెళ్ళిపోతూ 'మంచి నీళ్ళు వుచ్చుకుంటారా' అంటుంది. బ్రాండ్, సారాల విషయంలో కొందరికి

పట్టింపులుండొచ్చు. ఆరోగ్యానికి సరిపడని పరిస్థితుల్లో కొందరు కాఫీ, టీల విషయంలో గూడా అభ్యంతరం చెప్పవచ్చు. కానీ మానవ మాత్రులందరూ నిరాఘటంగా ఆస్వాదించదగిన (వలసిన) సాదా పానీయమేగదా మంచి నీళ్ళు! ఆపాటి మంచినీళ్ళు తెచ్చి యివ్వడానికి తన పర్మిషన్ ఎందుకో తెలియక బంధువు బిక్కచచ్చిపోతాడు. గాలిగూడా స్తంభించిపోయినట్టున్న ఆ వాతావరణంలో ఊపిరాడక ఉక్కిరిబిక్కిరైపోతాడు. ఆఖరుకు సంచలనం నుంచి తాను తీసుకొచ్చిన పూలూ, పళ్ళూ పైకితీసే చొరవగూడా అతడికి లేకపోతుంది. ధైర్యం తెచ్చుకుని పైకిలేచి వెళ్ళొస్తానని తెలియజేస్తే ఒకవేళ యిల్లాలు 'ఎలాగూ రానే వచ్చారు. భోజనం చేసే వెళ్ళమని' సెలవిస్తే భగవంతుడా! ఇంకా రెండు మూడు గంటలపాటు ఈ మొదటి తరగతి జైలుశిక్ష అనుభవించడానికి తానేం నేరం చేసినట్టు? అంతకంటే ఎలా లోపలికి వచ్చాడో, అలాగే జారుకుంటే నయంకదూ?.. ఇలా విచికిత్సలో పడ్డ తర్వాత ఆ బంధువరేణ్యుడు మెల్లగా పైకిలేచి, ఏదో పచారు చేస్తున్న వాలకంతో ప్రహరీగోడదాకా వచ్చి, అక్కడి నుంచీ రంయిమంటూ రోడ్డుదారి పట్టితే అందులో ఆశ్చర్యపడవలసిందేమీ కనిపించదు.

బింకం చంపుకోలేక ఎవరో బంధువని అన్యాయదేశంగా చెప్పుకున్నానుగానీ, అలాంటి మర్యాదకు పాత్రులైన వారిలో (ఎంత దగ్గరి బంధువైనా) నేనూ ఒక్కణ్ణి గాకపోలేదు.

మళ్ళీ కొద్ది మాసాలు గడిచేలోగా ఎప్పుడైనా హఠాత్తుగా మా చిన్న మామ య్యతో తారసిల్లడం జరుగుతుండేది. ఒకవేళ అలా కలుసుకోవడం జరగకపోతే, క్యాంపుల మీద వూళ్ళు తిరుగుతూ వుండటంలో ఎలాగో వీలు చేసుకొని ఆయన మా యింటికే వచ్చివెళ్ళడం కద్దు. పట్నం తాతయ్య వచ్చాడంటే ఆ రోజు మా యింట్లో పిల్లలకందరికీ పండుగ. ఆయన పొట్లాలు పొట్లాలుగా బిస్కెట్లు, పిప్పెరమెంట్లు తెస్తాడు. బుట్టలనిండుకూ పళ్ళు తీసుకొస్తాడు. ఆయన వున్నంతసేపూ మా యింటి వాతావరణంలో సముద్రానికి పోటు వచ్చినంత హంగామా.


“అమ్మాయ్, జానకీ! అదేమిటమ్మా, అలా చిక్కి చిక్కి నలికిరిలా తయారై పోయావు! వీడేమైనా నీ అతీగతీ పట్టించుకుంటున్నట్టా, లేనట్టా? సర్లే, వీడంతా వాళ్ళ పెద్ద మామయ్య చాలు. ఇద్దరికిద్దరే డబ్బు మనుషులు! వీడి జోలి నీకెందుకుగానీ, నువ్వు బయల్దేరి చక్కా నాతో వచ్చేసియ్! రామారావు డాక్టరు దగ్గర పరీక్ష చేయించుకోడం మంచిది. మందులు, టానిక్కులు రాసిస్తే మళ్ళీ యిక్కడికొచ్చి కూడా వుచ్చుకోవచ్చు... ఒరేయ్, రాజశేఖరం! అమ్మాయిని పంపించరా, పదిరోజులుండి వస్తుంది గానీ!”... ఇదీ వరస.

ఉన్న మాట చెప్పుకోవాలి గదా! లోలోపల నాకు సంబరంగానే ఉండేది. మా జానకికున్న బంధుప్రేమకు తగిన జుల్మానా పదిరోజుల పర్యంతమైన మొదటి తరగతి జైలు శిక్ష!

“ఒరేయ్ రాజశేఖరం! నేనింతకాలంగానైతే ఊళ్ళు పట్టుకుని దేశంపైన తిరుగుతూ వుండిపోతిని. మీరుగూడా దూరాభారమని నన్ను వెదుక్కుంటూ రాకపోతిరి. ఇప్పుడలాకాదుగదరా? ఇల్లా వాకిలీ స్థిరంగా ఏర్పాటు చేసుకుని యిక మీదట యిక్కడినుంచీ కదలబోవడంలేదని భీష్మించుకున్నాను గదా! ఇప్పుడు మీరొచ్చి నాయింట్లో నాలుగు రోజులెందుకుండగూడదురా? ఛా, ఛా, ఏం నామర్దా రోజులొచ్చాయిరా బాబూ! మనుషుల మధ్య మమకారాలకే దరిద్రమొచ్చి పడిపోయింది గదరా పాడూ!”

అంతటి అచ్చమైన బంధు ప్రేమకు ముఖంవాచి వుంటుండేమో మా జానకి, కళ్ళలో గిర్రున తిరుగుతున్న కన్నీరు మాకెవ్వరికీ కనిపించకుండా ముఖాన్ని గోడవైపుకు త్రిప్పుకుని “ఈ బిడ్డల్ని వెంటబెట్టుకుని నాకు రావడమెక్కడ కుదురుతుందిలే బాబూయ్! అప్పుడప్పుడూ నువ్వొచ్చి చూచి పోతున్నావు కదా! అంతే చాలు” అనేది.

మామయ్య మా యింటికి వచ్చిన రోజున ఆయన వెంట



వచ్చిన ఆఫీసు సిబ్బంది కంతటికీ ఆటవిడుపు. ఆయన గూడా ఉన్న కాసేపు ఆఫీసు గొడవలు మరిచిపోయేవాడు.

“ఒరేయ్ రాజశేఖరం! మా రాధమ్మ పిన్ని మనుమడు రామ్మూర్తి తెలుసునా నీకు? ఉద్యోగం లేకుండా తిరుగుతుండేవాణ్ణి నేనే మా డిపార్టుమెంటులో ఓ అటెండరు పోస్టులో దూర్చాను. ఆ మధ్య ప్రమోషనుగూడా వచ్చిందని వ్రాశాడు. వాడికిప్పుడో అమ్మాయి కావాలిట! నీ ఎరుకలో ఏదైనా సంబంధ ముంటే చెబుతావా?”

మా మామయ్య భోళాతనానికి నాకు నవ్వొచ్చేది. ఆయనకు పెళ్ళి కావలసి వున్న కూతుళ్ళు యిద్దరు ముగ్గురున్నారు. పెద్దమ్మాయికి ఎప్పుడో పదేళ్ళకు మునుపే పెళ్ళి కావలసింది. రెండో అమ్మాయికిగూడా పెళ్ళి వయసు మీరి పోతున్నట్టే లెక్క. ఎటొచ్చీ మూడో అమ్మాయికి యిప్పుడిప్పుడే చేయకపోయినా ఫరవాలేదు. మగ పిల్లలకైనా సకాలంలో పెళ్ళిళ్ళు చేయవలసిందేనన్న పట్టింపు పెట్టుకుంటే మామయ్యగారి పెద్దబ్బాయి గూడా పెళ్ళిచేసుకోదగ్గ వయసులోనే వున్నాడు. పిల్లలేమైనా అనాకారులా అంటే అదేంకాదు. చూడముచ్చటగా వుంటారు. చదువుల్లో నంట్నా వాళ్ళు సిసిండ్రీలు. పెద్దమ్మాయి ఒకటికి రెండు డిగ్రీలు తెచ్చుకుని లెక్కరరుగా పనిచేస్తోంది. రెండో అమ్మాయి ఎమ్మెస్సీలో క్లాసు తెచ్చుకుంది. పోనీ, పెళ్ళిళ్ళు చేయడానికి అవసరమైన స్థితిగతుల్లో మామయ్య కేదైనా లోపముంటే అది వేరే మాట! ఆ మాట చెప్పడానికి వీలేదు గదా! అన్ని లక్షణాలూ అమరికగానే వున్నా మామయ్య పిల్లలిలా పెళ్ళిళ్ళు గాకుండా వుండిపోవడం తలుచుకుంటే ‘అంగట్లో అన్నీ వున్నా’ అన్న సామెత మాత్రమే గుర్తుకొచ్చేది. ఏం లాభం? అల్లుడినోట్లో శని వుండిపోయాక!

“ఏం చెయ్యమంటావురా రాజశేఖరం!” అనేవాడు మామయ్య. “నాకు మాత్రం పెళ్ళిళ్ళు చేసేయ్యాలని లేదా? మీ అత్తయ్యదైతే ఒకటే పోరనుకో! ఏం చేద్దాం? దేనికైనా కాలం కలసిరావాలి గదా! కాలం కలిసిరావడమంటే గుర్తుకొచ్చింది. మా ఆఫీసులో కేశవులని ఒక జవాను. తన ఉద్యోగం తాను చేసు కుంటూ వాడు బుద్ధిగా వుండొచ్చుగదా! ఉండలా, అదొక మహత్కార్యమ న్నట్లు చూచి చూచి ఓ అమ్మాయిని ప్రేమించేశాడు. తనకా అమ్మాయితో పెళ్ళంటూ జరక్కపోతే జగత్తుకంతా ప్రళయమొచ్చేస్తుందని వాడి నమ్మకం. సరే, ఆ హీరోయిన్ తండ్రి వున్నాడే, వాడిది పక్కా విలన్ పాత్ర. వాడు త్రాగు బోతు, జూదగాడు, చాలని దానికి తానున్న యిల్లుగూడా మూడువేలకు తనఖా పెట్టేశాడు. మూడువేలిచ్చి ఆ యింటినెవడైతే తనఖానుంచి విడిపిస్తాడో వాడు మాత్రమే తన కుమార్తెను పెళ్ళాడ్డానికి అర్హుడని ప్రకటన ఒకటి జారీచే శాడు. ఈ కేశవులు గాడెక్కడనుంచి తెస్తాడు మూడువేలు? నా దగ్గరికివచ్చి లబోదిబోమని మొత్తుకున్నాడు. నేనో కాగితం తీసుకరమ్మని చెప్పి కేశవులు పెళ్ళికోసం విరాళాలు అని హెడ్డింగు వ్రాసి, అందుకుగాను నా విరాళం మూడు వందలని వేసి, ఆ కాగితం వాడి చేతికిచ్చేశాను. వాడు టోనుపైకి వెళ్ళొచ్చి ఆ సాయంకాలానికల్లా జాబితాలో మొత్తం అయిదేవులు దాటిందన్నాడు. డబ్బుకు దారి దొరికిపోయాక అడ్డేముంది? డోలుకొట్టడమేమో, తాళికట్టడ మేమో! ఆ పెళ్ళికి మా ఆఫీసు స్టాఫంతా వెళ్ళొచ్చాము. ఇంతకంటే తమాషా యింకొకటి. శివసుందరరావని నాకు స్నేహితుడొకాయన వున్నాడు. రిటయర య్యాడు. గుండెజబ్బొచ్చింది. మనిషి తిన్నగా నాలుగడుగులు నడవలేడు. ఇలాంటి పరిస్థితిలో అమ్మాయికి పెళ్ళి కుదిరింది. పెళ్ళన్నాక పదిచోట్లకు తిరిగి, పది మందితో మాట్లాడాలి గదా! తనకా ఓపికలేక డబ్బు మాత్రం తీసుకొచ్చి నా చేతికిచ్చేశాడు. మన వేంకటరమణస్వామి ఆలయంలోనే జరిగింది పెళ్ళి. ఫలానా వాళ్ళకు ఫలానా పని అని నిర్ణయించడం వరకే మనవంతు. దేవుడి పెళ్ళికి అందరూ పెద్దలేనట! క్లబ్బు మెంబర్లు, ఆఫీసు ఉద్యోగులు, యింకా కొందరు స్నేహితులు అందరూ తలా ఒక సాయం చేశారేమో, పెళ్ళి సవ్యంగా జరిగిపోయింది. అసలంతకూ చిత్రమేమిటంటే రాజశేఖరం, ఊళ్లో చాలామంది నేను నా కూతురికే పెళ్ళి చేస్తున్నానని అనుకున్నారు గూడా!”

చూచారా! ఇలా ఎంత సేపయినా జరిగిపోయిన పెళ్ళిళ్ళకు మేళాలు వాయించడమేగానీ, ఈయన జరగవలసిన వాటిని గురించి ఆలోచించడం వుండదు. చిరాకుతో ఒళ్ళు మండుకొచ్చి “ఇంతకూ వసంత పెళ్ళిని గురించి

నువ్వొక నిర్ణయానికి వచ్చేదెప్పుడు మామయ్యా?” అంటూ అడ్డతగిలే వాణ్ణి.

“ఇందులో నేను తీసుకునే నిర్ణయమేముందిరా రాజశేఖరం?” ధైర్యంగా ప్రశ్నించేవాడు మామయ్య, “వరుణ్ణి ఎన్నిక చేయవలసింది వసంత. సంబంధం తాలూకు మంచి చెడ్డల్ని బేరీజు వెయ్యవలసింది మీ అత్తయ్య. కాదంటే వాళ్ళ నాన్నగారు. తెలుసుగదా! మా మామగారు కచ్చితంగా జ్యోతి ష్యశాస్త్రం ఒప్పుకుంటేగానీ సంబంధాన్ని రైటు చెయ్యడు. వచ్చిన సంబంధాల న్నింటినీ జాబితాకట్టి చెబుతే నోరు నొచ్చును. ఆదినుంచీ చంద్రమౌళి కివ్వాల నుకోవడం. ఎవడో దూరపు మనిషి గాకపోయె! స్వయంగా మీ అత్తయ్యకు చిన్నన్న కొడుకు. అల్లుడి హోదాతో గాకపోయినా అంతటి చొరవతో యింటి కొచ్చి వెళ్తుండేవాడు. హఠాత్తుగా ఏమొచ్చిందోగానీ, వాడు వెళ్ళి వెళ్ళి ఓ బెంగు భూరమ్మాయిని వరించేశాడు. పోతేపోయిందని వెళ్ళి గుండ్లూరు సంబంధం తీసుకొచ్చాను. వాళ్ళొకసారి వచ్చి చూచి వెళ్లారు. మళ్ళీ జవాబు రాయడమే మానుకున్నారు. ఆ తరువాత రాఘవయ్యగారని ఒకాయన రంగంలో దిగాడు. ఆయన కొడుకున్నా ఎం.ఎ., దాకా చదువుకున్నవాడే! హైద్రాబాదులో ఉద్యో గమట. పెళ్ళి కాగానే అమ్మాయి తన ఉద్యోగానికి ‘రిజైన్’ చేసి హైదరాబాద్ వచ్చేయవలసి వుంటుందన్నాడు. అక్కడేదైనా కాలేజీలో చేర్పించడం తన చేత నొనన్నాడు. “నా జీతం మీదనేగదా వాళ్ళకు మోజు. ఈ సంబంధానికి నేనొప్పు

ఆయన నాతో మాట్లాడినట్టే అనిపిస్తుంది

నాకు మావారి కథల్లో నచ్చిన కథ ‘పాంథశాల’. ఇది మా చిన్నాయన కథ. ఇందులో మనుషులయొక్క మనస్తత్వాలను బాగా చిత్రించారు. నాకు సాహిత్య మంటే చాలా ఇష్టం. నవ్య వీక్షి రెగ్యులర్ గా చదువు తాను. పుస్తకాలు బాగా చదువుతాను. నా మనసుకు ఏదయినా బాధ కలిగినప్పుడు మావారివి కథలు చదు వుతాను. ఆ కథలు చదివితే ఆయన నాతో మాట్లాడినట్టే అనిపిస్తుంది. అప్పుడు నా మనసుకు స్వాంతన దొరుకుతుంది. అలా నాకు స్వాంతన లభించే కథల్లో ‘పాంథశాల’ కూడా ఒకటి.

- మధురాంతకం నాగభూషణమ్మ
ఫోన్: 9885769779



కోను” అనేసింది వసంత. ఇంకొకతను వచ్చాడు. డాక్టరు, కాస్తా ముదురు మని షిలా కనిపించాడు. ఫరవాలేదు లెమ్మని సరిపెట్టుకోజూచాం. ఇంకానయం! పత్రికలచ్చేయడం కోసం ప్రెస్సుకు బయల్దేరబోతుండగా అతడు రాసిన వుత్తరం చేతికొచ్చింది. ప్రయివేటు ప్రాక్టీసులో తాను నెలకొక వెయ్యి రూపాయ లదాకా సంపాదిస్తున్నాడట! “మీ అమ్మాయికి ఉద్యోగపు బాదరబందీలేవీ వుండనక్కర్లేదు. ఇంటి పట్టునవుండి వంటచేసి పెడితే చాలు’నని వ్రాశాడు. నేనింత చదువు చదివింది వంటలక్క ఉద్యోగానికా? నని వసంత మొరాయిం చుకుని కూచుంది. ఈలోగా వేకన్నీ వుందని తెలిసిన చోటికల్లా అప్లికేషన్లు రాసి పడేసినట్టు యిద్దరు ముగ్గురు నిరుద్యోగులుగూడా అమ్మాయిని చూచిపోవడా నికొచ్చారు. వాళ్ళకు వంటచేయడం చేతనొతుందేమో తెలుసుకోమంది అమ్మాయి...”

“పోనీ, ఒప్పుకుందాం. అమ్మాయిని నిరుద్యోగికివ్వడం కుదరదు. కానీ మొన్నటికి మొన్న ఎవరో ఇంజనీరు వచ్చి వెళ్ళాడుగదా! అమ్మాయి ఉద్యోగం చేస్తే చేయనివ్వ. మానుకుంటే మానుకోనివ్వ! వివాహం కాగానే కొత్త కాపురా నికి వచ్చినారే! లేకుంటే అప్పుడప్పుడు నేనే వచ్చి వెళ్తాను అంటూ అతడు హిరణ్యాక్షవరాల కన్నీటికి ఒప్పుకున్నాడట గూడా! పాపం అతడిమీదనైనా పెద్ద మనసుపెట్టి వుండగూడదా మామయ్యా?”

“అవునవును. ఆ కుర్రాడేమో నాకున్నా నచ్చాడు. మీ అత్తయ్య గూడా ‘పోనీ, యిచ్చేద్దాములండి’ అనేసింది. కానీ మా మామగారొప్పుకోలేదు!

ఆయన కొత్తకోట శాస్త్రుర్ల దగ్గర జాతకాలు చూపించుకొచ్చి ఈ సంబంధానికి రజ్జు పొంతనాలు చాలడం లేదన్నాడు....”

“అంతకు మునుపు కొన్ని సంబంధాలకు జంతుపొంతనం కుదరడంలేదని చెప్పలేదా మామయ్యా?”

“అవునా? వరుడి పేరుకు పిల్లి. వధువు పేరుకు ఎలుక తగిలితే యింకే మైనా వుందా? పిల్లి ఎలుకను గుటుక్కున మింగెయ్యదూ?”

సూటిగా గురిపెట్టకుండా, యిలా గాలిలోకి తూటాలు ప్రేల్చినట్టుగా సాగేది మామయ్య ప్రసంగం. అమ్మాయి పెళ్ళి విషయంలో జాప్యం జరగడానికి ఆయన చెబుతున్న కారణాలు ఇంటిలో పారవేసుకున్న వస్తువును వీధిలో వెతకడంకన్నా సబబైనవి కావని నాకు తెలుసు. ఎవరి పిల్లల్ని వారు గారాబం గానే చూచుకోవచ్చు. కాని ముదిగారం మరీ ఎక్కువైనప్పుడు పిల్లలకు తమ పట్ల తమకు చాలా పెద్ద అభిప్రాయం ఏర్పడిపోతుంది. వాళ్ళ దృష్టికి ఇతర మానవులందరూ ఎంతో క్షుద్ర జీవుల్లా కానవస్తారు. ప్రేమ గ్రుడ్డిదైనా చాలా సందర్భాల్లో అది మనిషికి మేలే చేస్తుంది. స్వాతిశయం చూపును, గుండెను గూడా కుంచించజేసి హాని కలిగిస్తుంది. మా కమలమ్మత్త తన పిల్లలకు మనుషులపట్ల వెగటు కలిగించుకోడమెలాగో, మానసికంగా వాళ్ళను కొన్ని ఆమడల దూరంలో వుంచడమెలాగో నేర్పడంలో కృతకృత్యురాలైంది. ఆ భావనలో తలమునకలైపోయాక ఆమె కూతుళ్ళకు తామెక కొత్తచోటికి వెళ్ళి కొత్త మనుషుల మధ్య మసలుతూ ఆ యింటి కోడళ్ళుగా వ్యవహరించటమనేది ఒక ఊహకందని విషయంగా వుండిపోయింది. అలాకాదని నా అన్నవాళ్ళవరూ లేని స్వయంభువులాంటి విశిష్ట వ్యక్తి ఎవడైనా తారసిల్లితే ఏవో కారణాలు వుట్టించి ఆ సంబంధాన్ని వీగి పోగొట్టడానికి ఈ మామగారనే ముసలాయన ఒకడు దాపరించాడు. మనుమరాళ్ళకు పెళ్ళికాగూడదన్న దురుద్దేశం ఆయనకుండకపోవచ్చు. కానీ అసంకల్పిత ప్రతీకార చర్యలాంటిది యిందుకు కారణమై వుండొచ్చునేమోనని నా అనుమానం. ఒడిదుడుకులతో, భంగపాట్లతో జీవి తాన్ని ఒక ఎడారి పయనంలా గడిపిన ఆ మామగారికి అల్లుడి యిల్లు ఒక చల్లటి నీడలా ఆశ్రయమిచ్చింది. ఈ పచ్చని పట్టుపైన తనకు పరోక్షంగా గల ఆధిపత్యాన్ని ఎవరో ఒక క్రొత్త వ్యక్తి అల్లుడిహోదాతో వచ్చి దోచుకోవడం ఆయన కిష్టంగాకపోయి వుండొచ్చు.

ఎంతగా బదిలీ వద్దనుకున్నా మా రంగనాథం మామయ్యకు స్థానచలనం తప్పిందిగాదు. ఉద్యోగ జీవితంలో, ఆ మాటకొస్తే జీవితంలో గూడా చివరి రెండేళ్ళు ఆయన మా కందరికీ వందమైళ్ళ దూరంలో వుండిపోయాడు. ఆ రెండేళ్ళ వ్యవధిలో నేనొక్కసారి మాత్రం ఆయనను కలుసుకోగలిగాను. ఒక పెళ్ళి సందర్భంలో కలుసుకుని కాసేపట్లో విడిపోయాము. డబ్బున్నచోట ఖరీదైన జబ్బులు కొన్ని మూగడం కద్దు. మా మామయ్యకు గూడా ఆదినుంచీ అంతో యింతో అలాంటి జబ్బులు తాకిడి లేకపోలేదు. పైపెచ్చు యింటి నుంచి దూరంగా వుండవలసి వచ్చినందువల్లనేమో, ఆయన బాగా డస్సిపోయినట్టు కనిపించాడు. అయితే అన్ని కారణాలూ ఒక్కమ్మడిగా చేరి యింత అర్థాంతరంగా ఓడను ముంచేస్తాయని నేననుకోలేదు. ఉన్నట్టుండి ఓ రోజున టెలిగ్రాం చేతికందింది...

పెద్ద దిక్కు పోయాక కుటుంబాని కెదురయ్యే దైన్యానికి బంధువుల ఓదార్పుకన్నా మించిన ఔషధం వుండదేమో! ఆ వుద్దేశ్యంతోనే మామయ్య చనిపోయిన కొత్తలో నేను నాలుగైదు సార్లు ఆ ఇంటికి వెళ్ళడమంటూ జరిగింది. బల్బులు, ఫ్యాన్లు, రేడియోలు యిలా ఎన్ని హంగులున్నా విద్యుత్ప్రవాహం ఒకటి ఆగిపోతే ఎలా వుంటుందో, అలా ఆ యిల్లంతటా స్తబ్ధత పేరుకుపోయినట్టు తోచింది. బాహ్య ప్రపంచంలో నుంచీ మనుషుల రాకపోకలు బాగా తగ్గిపోయాయేమో, బంధువైన వాడెవడైనా కనిపిస్తే ఆ యింటిలోని చిన్నపిల్లలు వులిక్కిపడి, మాటాడదామా వద్దా అని కొద్ది క్షణాలు తటపటాయించి, చివరికెలాగో తెంపు తెచ్చుకుని ఒకటి రెండు మాటలదాకా మాటాడానికి నేర్చుకుంటున్నారు. కానీ ఈ చైతన్యం యింజనులోనుంచీ శబ్దం మాత్రమే వినవచ్చి, కదలిక మాత్రం లేకుండా రోడ్డుపైన ఆగిపోయిన వాహనాన్ని తలపిస్తుంది. మరైతే ఈ

వాహనం కదిలేదెప్పుడు?

వయసులో ముప్పై యేళ్ళకు తగ్గకుండా ఏ డాక్టర్, ఇంజనీర్, అధవా ఏ లెక్చరర్ అయినవాణ్ణి వెదికి తీసుకొస్తే పెద్దమ్మాయి పెళ్ళికొప్పుకోవచ్చు. కానీ అంత చదువు చదివి, ఆపాటి ఉద్యోగమూ చేస్తున్నవాడు యింకా అవివాహితుడుగా పడివుంటాడా? ఈ పాటికే ఏ ఆడబిడ్డల తండ్రో అతణ్ణి ఎగరేసుకపోయి వుండదూ?

వివాహమనేది జీవితంలో ఒకపెద్ద మలుపు. రైలెక్కి యిదివరకెన్నడూ వెళ్ళని కొత్త ప్రాంతాలకు వెళ్ళి, కొత్త అనుభవాలను చవిచూడడం లాంటిది. నువ్వు స్టేషనుకు వెళ్తావు. వచ్చిన బండ్లనన్నింటినీ విడిచిపెట్టేస్తావు. ఇప్పుడే రైలూ నీకోసం ఆగడంలేదు. నీకెలా వుంటుంది. వుక్రోషంగా వుంటుంది. ఏడు పొస్తుంది. బుద్ధి మాటలు చెప్పి సకాలంలో రైలెక్కించని వాళ్ళని కనీదీరా తిట్టాలని వుంటుంది.

పెళ్ళి లేకపోతేనేమీ, నేను బ్రతికినంతకాలం బ్రహ్మచారిణిగానే వుండిపోతాను అంటుందట వసంత. మా కమలమ్మత్త చెబుతుంటుంది.


మరైతే రెండో అమ్మాయి దగ్గరనుంచీ మొదలుపెట్టి పెళ్ళిళ్ళు జరిపించవచ్చు గదా! ఈ ప్రతిపాదన తల్లికి యింతగా వుండడం సందేహమే!

అక్కయ్య పెళ్ళికాకపోవడంలో తన బాధ్యత ఏముంది? ఎంతగా ఒకే కడుపున పుట్టినా అక్క చెల్లెళ్ళలో ఒకరికోసం ఒకరు తాము కోరుకునే సుఖాలనుంచీ దూరం కావలసిన అగత్య మేముంది... అన్న ఊహ రెండో అమ్మాయికి కలగకపోతేనే మనం ఆశ్చర్యపడాలి.

చదువులు పూర్తిచేసి, ఉద్యోగంలో ప్రవేశించి, వివాహానికన్ని విధాలా అర్హుడైవున్న మామయ్య గారి పెద్దబ్బాయి మాత్రం అక్క చెల్లెళ్ళకోసమని ఎంతకాలం తన పెళ్ళిని వాయిదా వేసుకుంటాడు?

పరస్పర విరుద్ధమైన ఊహలతో, అభిప్రాయాలతో ఆ యింట్లో ఒక ప్రచ్ఛన్నయుద్ధం జరుగుతున్నట్టే వుంటుంది.

ఇలా తలపోతలతో తలమునకలై కూర్చున్నా నేమో, ఓరోజు



మధ్యాహ్నం మా మామయ్యగారింట్లో నాకు మతిపోయినంత పనైంది. ఉదయం పది గంటలకనగా నేనక్కడికి వెళ్ళాను. కమలమ్మత్త 'ఫరవాలేదు, భోజనం చేసి వెళ్ళ'మనడంతో పంజరంలో చిలకలా చిక్కుబడిపోయాను. ఏకాంక నాటికకోసం తయారుచేసిన స్టేజిలాంటి హాల్లోకి పాత్రలేవో ప్రవేశించి, తమ యిచ్చవచ్చినట్లు నటించి తిరిగి లోపలికో, బయటికో వెళ్ళిపోతుంటే చూస్తున్నాను. కూనిరాగాలు, ట్రాన్సిస్టరులో నుంచి హిందీ సినిమా పాటలు, 'చేజీ' నవలలు, ఎవరో అంతర్జాతీయ ప్రసిద్ధి పొందిన స్వాములవారి ఉపదేశం మేరకు 'మెడిటేషన్లు' మొదలైనవి తప్పితే మనసారా ఒకరితో ఒకరు మాట్లాడు కోడంగానీ, గుండె తేలికయ్యేటట్లుగా నవ్వుకోడంగానీ లేని ఆ బరువైన వాతా వరణంలో నా తల దిమ్మెక్కిపోయింది. గోడ గడియారం టిక్కు టిక్కు మంటున్న సవ్వడి తలపైన సమ్మెటతో బాదినట్లు ఎడతెరిపి లేకుండా వినిపి స్తోంది. కూర్చోగలిగినంతసేపు కూర్చుని కిటికీలు మూసి ముంతపొగ పెట్టిన గదిలోనుంచి తలుపు బద్దలుగొట్టుకుని బయట పడినట్లుగా నేను రోడ్డుపైకి వచ్చేశాను. ఎండాకాలం గంట మూడు కావస్తోంది. ఆరింటికిగానీ మా వూరికి బస్సులేదు. ఆలోగా నేను చక్కబెట్టుకోవలసిన పనులున్నూ లేవు. ఊరికే పుర వినోదాలు చూస్తూ ఒళ్లలిసిపోయేలా రోడ్లపైన తిరిగాను. ఓ మూడు రోడ్ల కూడలి దగ్గరికి వచ్చేసరికి నా పాదాలు అప్రయత్నంగా ఆగిపోయాయి. రోడ్డు లేని వైపున పేప్ మెంట్ పైన టౌన్ బస్సు నిమిత్తం వేచివుండే ప్రయాణీకులకోసం మని నిర్మించిన వెయిటింగ్ షెడ్ ఒకటి. వెనుకవైపున ఒక ప్రహారీగోడ. ముందూ వెనుకా దృఢమైన స్తంభాలు. కమ్ములతో, కాంక్రీటుతో దిట్టమైన పైకప్పు. క్రింద సిమెంటు బెంచీలు, ఆ చల్లటి పట్టు నాకు ఎడారిలో చిన్న ఒయాసిస్సులా కానవచ్చింది. అయితే తిరిగి తిరిగి ఆఖరకు గమ్యస్థానం చేరు కున్నానన్న సంతృప్తి కలిగినందుకు అది ఒయాసిస్సులా కానరావడమొక్కటే కారణం గాదు. అందుకు కారణం షెడ్డు తాలూకు పైకప్పు అంచు పొడుగునా కానవచ్చిన అక్షరాలు. కీ.శే. రంగనాథంగారి జ్ఞాపకార్థం ఫలానా క్లబ్బువాళ్ళు దాన్ని కట్టించారన్న వివరణ.

నిజం చెప్పాద్దా! ఆ నీడలోకి వెళ్ళేసరికి "ఏరా అబ్బాయి! బాగున్నావా?" అంటూ మా చిన్న మామయ్య పలకరిస్తున్నట్లే తోచి నా శరీరం పులకించింది. మామయ్య సౌజన్యం ఆఖరుకిలా రూపుకట్టిందా అనుకునే సరికి కనుకొలు కుల్లో రెండు కన్నీటి ముత్యాలుగూడా నిలిచాయి. బాగుంది! ఇదే బాగుంది! అవధులేని మామయ్య మంచితనంలాగే ఈ వెయిటింగ్ షెడ్ కు గూడా అడ్డు గోడలు లేవు. ఎండలోపడి నడిచి వచ్చిన వాళ్ళు - వాళ్ళు ముసలివాళ్ళయినా సరే, పసిపాపలైనాసరే, పురుషులైనా సరే, స్త్రీలయినా సరే, మతం మాట తల వొడ్డు కులం మాట ఎత్తడానికే వీలేదు; ఎవరైనా సరే యిక్కడ కాసేపు సేదదీర వచ్చు. ప్రపంచమే ఒక పాంథశాల అంటాడు ఉమర్ కాయాం! మరైతే 'ఆత్మ' పాలిటికి మనుగడమట్టుకు పాంథశాల గాకపోతుందా? మామయ్య జీవించి నంతకాలం ఆయన సాన్నిహిత్యం ఆశ్రితులకు, మిత్రులకు, బంధువులకు ఆద రణ, ఆప్యాయత, అభిమానమూ పంచిపెడుతూ ఒక పాంథశాలలాగే నిలి చింది. చనిపోయిన తర్వాతగూడా ఆయన పేరిట ఒక పాంథశాల వెలసింది. జీవిత సార్థక్యత కింతకుమించి మరేం కావాలి?

టౌనుకు వెళ్ళినప్పుడల్లా ఎన్ని తొందర పనులున్నా ఎలాగో వీలు చేసుకుని ఓ అయిదు నిమిషాలపాటయినా ఆ వెయిటింగ్ షెడ్డులో కూర్చుంటాను. తిరిగి వెళ్ళగానే "ఏమండీ! మా బాబాయిగారింటికి వెళ్ళొచ్చారా?" అని అడుగు తుంది జానకి. 'ఓ' అంటాను నేను. ఆమె నమ్ముదు. నేను వివరించడానికి ప్రయ త్నిస్తాను. తాను చెవిలో వేసుకోదు. 'పునరపి జననం, పునరపి మరణం, పున రపి జననీ జరరేశయనం' అన్నట్లుగా అన్ని కథలూ మళ్ళీ ప్రారంభమైన చోటికే వచ్చి చేరుకుంటాయనిపిస్తుంది.

*

(భారతి మాసపత్రిక, 1977)

